

۳، عصر حاضر میں نوجوانوں کی ذمہ داریاں

محمد شریف بلغاری

(۴) نوجوان اسلامی تاریخ میں گزرے ہوئے عظیم سپوتوں کو اپنا آئیڈیل بنائیں

نوجوانو! تاریخ میں وہ کونسے پیشوا اور اصحابِ القدوہ ہیں جنکے طریقوں پر ہر زمانے کے انسان چل سکیں؟ ہمارے لئے سب سے پہلا قدوہ، و نمونہ ہمارے پیارے نبی محمد بن عبد اللہ ﷺ ہیں جو کہ نوع انسان کے باپ آدم علیہ السلام لے کرتا وقوع قیامت تمام بڑے انسانوں پر فائق ہیں۔

آپ ﷺ کے بعد ہمارے لئے نمونہ صحابہ کرام رضی اللہ عنہم ہیں، جو رسول اللہ ﷺ کی صحبت سے شرف یاب ہوئے اور آپ کے ایمانی، تربوی، اور جمادی مدرسہ سے فارغ ہوئے اور آپ ﷺ سے اچھے اخلاق، عمدہ صفات اور شاندار اطوار حاصل کئے.....

پھر ہمارے لئے نمونہ ہمارے سلف صالحین ہیں، جو جلالت و کمالات میں رسول کریم ﷺ کے طریقے اور صحابہ کرام کی سیرت اور انکے جمادی طریقوں پر چلے اور مستقبل کی نسلوں کے لئے بہترین اور افضل نمونہ چھوڑ گئے..... اللہ تعالیٰ نے انہیں ہدایت عطا کی اور مسلمان ان کی اقتدا کرتے ہیں ان کی سیرت کو نوجوان اپنے لئے باعث نمونہ سمجھتے ہیں اور مبلغین انہی کی دعوت کے نمونوں پر چلتے ہیں....

بھائیو! اس مختصر کتابچے میں میرے لئے یہ ممکن نہیں کہ تاریخ میں جو بلند پایہ، عظیم لوگ گزرے ہیں جو کہ ہمارے لئے باعث نمونہ ہو سکتے ہیں انکی زندگی کے ہر گوشے پر تبصرہ کروں لیکن یہ ممکن ہے کہ ان کی عظمت کے سمندر سے انکی بہادری، جرات حق گوئی اور آزمائشوں میں ثابت قدمی کے چند بوند لے لوں، تاکہ نوجوان مبلغین کے دلوں میں بھی ثابت قدمی و جرات کے جوہر بیٹھ سکیں اور اس کے ذریعے مومن نوجوان فداکاری و قربانی کے جذبات اپنے اندر سمو سکیں۔

نوجوان مومنو! تاریخ میں جو صاحب قدوہ حضرات کے کارہائے نمایاں ہیں ان میں سے کچھ نمونے آپ کے لئے لکھ دیتے ہیں تاکہ آپ لوگ اچھی طرح جان لیں کہ دعوت کے راستے میں انہوں نے کتنی بڑی بڑی تکالیف برداشت کیں، اور اسلام کے راستے میں کس قسم کے قہر و عذاب چکھے، ان تمام مصائب و مشکلات کے باوجود نہ ست پڑے، نہ کمزور ہوئے اور نہ عاجز آئے، بلکہ ہمیشہ مجاہدے کی حالت میں رہے، یہاں تک کہ اللہ تعالیٰ نے انکو فتح مبین اور کھلی نصرت عطا فرمائی:

ہمارے پیارے رسول ﷺ نے ہر زمان و مکان کے مبلغین کے لئے صبر، قربانی و ثابت قدمی کی اعلیٰ مثال پیش فرمائی.... مشرکین مکہ نے رسول اللہ ﷺ کو تکالیف پہنچانے کے مختلف راستے اور ظلم کے مختلف اسلوب اپنائے، تاکہ آپکو دعوت و تبلیغ سے پھیر دیں، اور رسالت کا پیغام پہنچانے سے روک دیں، ان تمام کے باوجود آپ نہ کمزور ہوئے نہ عاجز

آئے۔

کفار نے آپکو درغلانے، بہلانے اور بھگانے کا راستہ اختیار کیا تاکہ رسالت کی دعوت کو روک سکیں پھر آپ کمزور ہوئے نہ عاجز آئے..... آپ کے ساتھ عائلی دباؤ کا راستہ اپنایا گیا تاکہ تبلیغ رسالت سے روک سکیں۔ لیکن آپ ﷺ پھر بھی مرعوب نہیں ہوئے۔

آپ کے ساتھ مذاق و ٹھٹھا اور تہمت بازی کا راستہ اپنایا گیا تاکہ دعوت رسالت کو روکا جاسکے لیکن پھر بھی آپ کمزور ہوئے نہ عاجز آئے.....

آپ اور آپ کے ہمواروں کے ساتھ مکمل اقتصادی بائیکاٹ کا راستہ اپنایا گیا تاکہ آپ کو تبلیغ رسالت سے روکا جاسکے۔ آخر میں آپ کو اغوا کرنے اور مار ڈالنے کی قرارداد پاس کی گئی تاکہ آپ کو تبلیغ رسالت سے باز رکھا جاسکے آپ پھر بھی عاجز آئے نہ کمزور ہوئے.....

جو اسلوب رسول اللہ ﷺ نے مکہ مکرمہ میں اختیار کئے رکھا وہ یہ تھا ”واللہ یا عم لو وضعوا الشمس

فی یمینی والقمر فی شمالی علی ان اترك هذا الامر ماترکتہ حتی یظہرہ اللہ او اہلک دونہ“ اے چچا اللہ کی قسم اگر یہ لوگ سورج کو میرے دائیں اور چاند کو میرے بائیں ہاتھ رکھ لیں، کہ میں اس کام کو چھوڑ دوں تو اسے کبھی نہیں چھوڑوں گا، یہاں تک کہ اللہ تعالیٰ اسے غالب کر دے، یا اس کے پیچھے میں ہلاک کیا جاؤں۔

آپ کے ہجرت کرنے کے بعد مشرکوں نے آپ سے کئی جنگیں لڑیں، تاکہ آپ کی دعوت اور اس کے پیروکاروں کو جڑ سے اکھیڑ پھینکیں، مشرکین مکہ کے یہ تمام حربے آپ کو رسالت کی تبلیغ اور اسلام کو روئے زمین پر پھیلانے سے روک نہ سکے آپ ہمیشہ اللہ کے راستے میں مخالفین کا مقابلہ کرتے رہے اور دین اسلام کی سر بلندی کے لئے جہاد کرتے رہے، تکالیف سازشوں اور زیارتوں پر صبر کرتے رہے۔ یہاں تک کہ اللہ تعالیٰ کی فتح و نصرت پہنچی، اور ریاست اسلامیہ قائم ہوئی۔

رسول کریم ﷺ کے ساتھیوں صحابہ کرم رضوان اللہ علیہم اجمعین نے اپنے آپ کو تمام ممکنہ ذہنی، جسمانی اور مالی آزمائشوں پر صبر اور ثابت قدمی کے لئے ہمیشہ تیار رکھا جو اسلام کے راستے میں پیش آئی تھیں۔ وہ نفوس قدسیہ تھے راہ حق کے حوادث و آفات کے لئے چٹان بن کر رہتے تھے آلام و مصائب ان کے پائے استقامت میں لغزش نہیں ڈال سکتی تھیں۔

نوجوانو! مشعل راہ کے طور پر بعض تاریخی مثالیں پیش کی جاتی ہیں کہ کس طرح صحابہ کرام رضی اللہ عنہم نے دعوت کے میدان میں تکالیف و مشکلات برداشت کیں تاکہ ہم بھی ان کے طریقے اپنائیں، اور ثابت قدمی کی اعلیٰ روایات پر ہم بھی چلیں..... مہر و استقامت کی ان مایہ ناز شخصیات میں سے ایک بلال حبشی رضی اللہ عنہ ہے یہ ایک ایسا صابر مومن تھا کہ دعوت کے میدان میں ہر قسم کی تکالیف و اذیتیں اٹھائیں اور طرح طرح کی آزمائشیں برداشت کیں، جب بھی تکالیف کے دباؤ بڑھ جاتے اور کافر سخت دشمنی پر اتر آتے اور سخت دھوپ میں تپتے ہوئے سنگ ریزوں پر لٹا کے آپ کے پیٹ پر بڑا پتھر

رکھ دیا جاتا تو ایمان اور ثبات قدمی بڑھ جاتی اور دل کی گہرائی سے پکارا ٹھٹھے "احد احد' فرد صمد"

جلیل القدر صحابی رضی اللہ عنہ عمار، انکی ماں سمیہ، انکے والد یاسر رضی اللہ عنہم نے اسلام کے راستے میں اتنی تکالیف برداشت کیں، جسکی نظیر نہیں ملتی، جو محزون کو جب ان کے اسلام کا پتہ چلا تو ان پر ٹوٹ پڑے اور طرح طرح کی اذیتیں دینا شروع کیں بطحاء مکہ میں جب سورج گرمی کی تپش چھوڑتا، آل یاسر وہاں اذیتوں اور سختیوں کے دن گزارتے انہیں تکالیف پہنچانے کے دوران رسول اللہ صلی اللہ علیہ وسلم کا وہاں سے گزر ہوا، اور آل یاسر کو زنجیروں میں جکڑے دیکھا اور شدت تکلیف میں کہتے ہوئے سنا "الدھر ہکذا" یعنی زمانہ اسی طرح ہے، تب رسول اللہ صلی اللہ علیہ وسلم نے آسمان کی طرف دیکھا اور پکارا "ابشروا آل یاسر فان موعدکم الجنة" آل یاسر خوشخبری ہو تمہارے لئے جنت کا وعدہ ہے آل یاسر نے جب اس پکار کو سنا تو انہیں سکون حاصل ہوا اور انکے دلوں کو تسکین پہنچی ان کے پاس جب ابو جہل ملعون آتا تو انہیں قتل کرنے کی دھمکی دیتا اور قسم قسم کی اذیتیں دیتا جو لوگوں کے لئے دیدنی ہوتیں اللہ تعالیٰ کے راستے میں دین اسلام کی خاطر سمیہ رضی اللہ عنہا شہید ہوئی، آپ اسلام میں سب سے پہلی شہید عورت ہے پھر یاسر رضی اللہ عنہ شہید ہوئے۔ آپ اسلام میں سب سے پہلے شہید ہیں۔ اب صرف عمارؓ تعذیب کا مقابلہ کرتے ہوئے زندہ رہتا ہے اور مشکلات پر صبر کرتا ہے اور تکالیف انتہا کو پہنچ جاتی ہیں آل یاسر رضی اللہ عنہم کے لئے اس جانکاہ واقعہ کے علاوہ اور کچھ بھی نہ ہوتا پھر بھی اسلامی تاریخ میں درخشندہ ستارے کی طرح زندہ رہنے کے لئے کافی ہوتا۔

اور یہ مصعب بن عمیر رضی اللہ تعالیٰ عنہ ان چالیس مسلمانوں میں سے ایک ہے جو ارقم بن ابی الارقم کے گھر میں اسلام لائے۔ انہوں نے اپنی قوم اور ماں کے ڈر سے اسلام کو چھپائے رکھا جب ان پر اس کا معاملہ کھلا تو اسے پکڑا بند کر دیا اور اذیتیں دینا شروع کیں۔ اور اسے قید بند کی تکلیف دیتے رہے یہاں تک کہ پہلی ہجرت کے وقت حبشہ کی طرف ہجرت کر گئے اور مسلمان جب واپس ہوئے آپ بھی انکے ساتھ واپس ہوئے۔

آپ غزوہ احد میں شہید ہوئے، اس وقت آپ کے کفن کے لئے ایک چادر کے علاوہ کچھ نہ ملا اسے جب سر پر ڈالتے تو پیر ننگے ہو جاتے، اور جب پیر پر ڈالتے تو سر ننگا ہو جاتا رسول کریم صلی اللہ علیہ وسلم نے حکم دیا کہ چادر کو سر پر ڈالیں اور پیر پر اذخروٹی ڈالیں۔

رسول کریم صلی اللہ علیہ وسلم نے اس چادر میں لپیٹے ہوئے نوجوان کی لاش پر آنکھوں میں آنسو بھر لئے۔ فرمایا، میں نے تجھے مکہ میں دیکھا، وہاں تم سے زیادہ نرم لہا کبھی پہننے والا اور کوئی نہ تھا اور نہ تم سے زیادہ لمہ (بالوں کو کانوں تک) چھوڑنے والا تھا اور اب تو ایک چادر میں لپٹا ہوا پر آگندہ سر ہے اور اس آیت کی تلاوت فرمائی: ﴿من المؤمنین رجال صدقوا ما عاهدوا اللہ

علیہ فممنہم من قضیٰ نحبه و منهم من ینتظرو ما بدلوا تبدیلاً﴾ (سورۃ الاحزاب)

”مومنوں میں سے بعض مرد ایسے ہیں جنہوں نے اللہ سے کیا ہوا وعدہ سچ کر دکھایا سو ان میں سے بعض نے اپنی نذر پوری کر لی اور بعض ابھی موقع کے منتظر ہیں اور ذرہ برابر بھی تبدیلی نہیں کی۔“

نوجوانو! عظیم صحابی عبداللہ بن مسعود رضی اللہ عنہ صحابہ کرام کی تعریف و فضیلت بیان کرتے ہوئے اور مشکلات کے مواقع میں ثابت قدمی کی نادر مثالیں بیان کرتے ہوئے انکے نمونہ عمل کو سب کے لئے واجباً قرار دیتے ہوئے فرماتے ہیں ’جس نے کسی کو نمونہ بنانا ہو تو رسول ﷺ کے صحابہ کو اپنے لئے نمونہ بنائے اس لئے کہ یہ لوگ اس امت کے سب سے زیادہ نیک دل، مگر اعلیٰ کم تکلف، اچھی سیرت، اچھے حال والے تھے.....

اللہ تعالیٰ نے اپنے نبی کریم ﷺ کی صحبت اور دین اسلام کو قائم کرنے کیلئے انکا انتخاب کیا، پس تم لوگ انکے فضل کو پہچانو انکے آثار کی اتباع کرو، بیشک وہ لوگ سیدھے راستے پر تھے.....

دعوت حق کے راستے میں ہمارے اسلاف کی جراتوں، قربانیوں، ثابت قدمی اور بہادری کے واقعات سے سیرت و تاریخ کی کتابیں بھری پڑی ہیں جو کہ ہمارے لئے مشعل راہ ہیں۔

(جاری ہے)

☆☆☆☆☆☆

قول و فعل میں مطابقت

عالم کی ایک اہم خصوصیت یہ ہے کہ وہ جو کچھ کہے اس پر خود بھی عمل کرے اور اس کے قول و فعل میں پوری طرح مطابقت پائی جائے۔ وہ علماء جو لوگوں کو دین کے احکام بتائیں اور خود عمل پیرا نہ ہوں ان کا یہ کام عقلمندی کے تقاضے کے خلاف ہے جیسا کہ سورۃ بقرہ میں ہے کہ ﴿اتامرون الناس بالسبر و تنسون انفسکم و انتم تتلون الكتاب افلا تعقلون﴾ کیا تم دوسروں کو تو نیکی کا حکم دیتے ہو اور خود اپنی ذات کو بھول جاتے ہو حالانکہ تم کتاب الہی پڑھتے رہتے ہو کہ تم عقل سے کام ہی نہیں لیتے۔

حضرت شعیب علیہ الصلوٰۃ والسلام نے اسی لئے اپنی قوم سے فرمایا ﴿و ما ارید ان اخالفکم الی ما انہا کم عنہ﴾ میں یہ ہرگز نہیں چاہتا کہ جن باتوں سے تم کو روکتا ہوں ان کا خود ارتکاب کروں، اس لئے کہ ایک حقیقی عالم میں علم و عمل کا تضاد ہرگز نہیں ہوتا۔ وہ ہر دو کی مطابقت سے متصف ہوتا ہے۔